

# محرم الحرام

حقیقت کے آئینے میں

## محرم الحرام فی ضوء الواقع

از افادات:

علامہ عطاء اللہ حنیف بھوجپائی و مولانا عبدالسلام رحمانی حفظہ اللہ

مستفاد من تالیف:

الشیخ عطاء اللہ حنیف بھوجپائی و الشیخ عبدالسلام رحمانی حفظہ اللہ

نظر ثانی: شفیق الرحمن ضیاء اللہ

مراجعة: شفیق الرحمن ضیاء اللہ

ناشر:

مرکزی جمعیت اہلحدیث ہند

اہل حدیث منزل - ۱۴۱۶ - اردو بازار جامع مسجد دہلی ۶

الناشر:

جمعیت اہل الحدیث بعموم الہند

بسم اللہ الرحمن الرحیم

معزز قارئین کرام:

اللہ تعالیٰ کی توفیق سے مرکز المدینہ العلمی آپ کے سامنے دین کے مختلف مسائل پر مبنی اردو زبان میں شائع ہونے والی کتب کو اپ لوڈ کرنے کا اعزاز حاصل کر رہا ہے۔

ہماری کوشش ہے کہ یہ کتابیں تمام شعبہ ہائے زندگی سے متعلق نشری جائیں تاکہ آپ کسی قسم کی تشنگی محسوس نہ کریں۔

WWW.ISLAMFORT.COM پر تمام کتابیں:

- ❖ اہل علم سے مشاورت اور مرکز المدینہ العلمی کی مجلس البحوث العلمی کی نظر ثانی و تصدیق کے ساتھ پیش کی جا رہی ہیں۔
- ❖ یہ کتابیں استفادہ عام کے لیے نشر کی جا رہی ہیں، جس میں کسی قسم کا تجارتی نفع مقصود نہیں ہوتا۔
- ❖ قارئین شرعی، اخلاقی اور قانونی تقاضے کو ملحوظ خاطر رکھتے ہوئے ہماری ویب سائٹ سے کسی بھی تجارتی یا دیگر مادی منفعت کی غرض سے کتاب نشر کرنے سے اجتناب کریں۔
- ❖ مندرجات کی دعوت و تبلیغ کیلئے ڈاون لوڈنگ، اور الیکٹرونک ذرائع سے نشر و اشاعت کی اجازت ہے۔
- ❖ ان کتب کی طباعت کے خواہشمند حضرات ان کتب کے ناشرین و پبلشرز سے اجازت حاصل کریں۔

## نوٹ

اگر آپ کتاب میں کوئی طباعتی بالخصوص آیات و احادیث میں غلطی نوٹ کریں یا کوئی اور قابل توجہ چیز ملاحظہ کریں تو فوراً

ہمیں ہمارے ای میل: [info@islamfort.com](mailto:info@islamfort.com) پر یا متعلقہ ناشر کو مطلع کریں۔

الیکٹرانک لائبریری کی مزید بہتری کیلئے ہم آپ کے قیمتی مشوروں کے منتظر ہیں۔



محرم الحرام ان چار مہینوں میں سے ایک ہے جنہیں اللہ تعالیٰ نے ”حرمت والے مہینے“ قرار دیا ہے۔ رسول صلی اللہ علیہ وسلم نے فرمایا ہے کہ حرمت والے مہینہ ذوالحجہ، محرم اور رجب ہیں۔ (کتاب التفسیر سورہ براءۃ)

اسی مہینے سے ہجری سن کا آغاز ہوتا ہے۔ ہجری سن کا استعمال رسول صلی اللہ علیہ وسلم کے عہد میں نہیں بلکہ حضرت عمرؓ کے عہد خلافت میں شروع ہوا، اس سے پہلے لوگ رسول اللہ صلی اللہ علیہ وسلم کے عہد میں ہجرت اور وفات کے درمیانی سنین کو خاص خاص نام سے موسوم کیا کرتے تھے۔ مثلاً ہجرت کے بعد والے پہلے سال کو ”سنہ اذان“ دوسرے کو ”سنہ امر بالقتال“ تیسرے کو ”سنہ تمجیس“ چوتھے کو ”سنہ ترفہ“ پانچویں کو ”سنہ زلزال“ چھٹے کو ”سنہ استیناس“ ساتویں کو ”سنہ استغفار“ آٹھویں کو ”سنہ استوار“ نویں کو ”سنہ براءۃ“ دسویں کو ”سنہ وداع“ کے نام سے یاد کیا کرتے تھے لیکن ظاہر ہے اس طرح سنین کا تسلسل قائم رکھنا ممکن نہ تھا۔

حضرت عمرؓ کے عہد خلافت سنہ ۷ھ میں ابو موسیٰ اشعرؓ نے جب کہ وہ یمن کے گورنر تھے حضرت عمرؓ کو اس طرف توجہ دلائی تو امیر المومنین حضرت عمرؓ نے صحابہ کرام سے مشورہ کیا اور حضرت علیؓ کے مشورے سے رسول صلی اللہ علیہ وسلم کی ہجرت کے واقعہ کو اسلامی سنہ کی ابتداء قرار دے کر اسلامی سنین کا شمار شروع کیا

اور چونکہ سنہ ۱۳ھ سن نبوت کے ماہ ذی الحجہ کے اواخر میں مدینہ منورہ کی طرف ہجرت کا عزم کر لیا گیا تھا اور اس کے بعد جو چاند نکلا وہ محرم کا تھا اس لئے حضرت عثمانؓ کے مشورے سے محرم کو ہجری سال کا پہلا مہینہ قرار دیا گیا (فتح الباری کتاب مناقب الانصار باب التاريخ ج: ۳۹۳۴، رحمة للعالمین ج: ۳)

دین کی حفاظت و صیانت اور اس کی سربلندی کیلئے رسول صلی اللہ علیہ وسلم نے اپنا آبائی وطن مکہ مکرمہ چھوڑ کر مدینہ کی طرف جو ہجرت فرمائی تھی اور جس کی ابتداء آپ کے جانثار مہاجر صحابہ نے کی تھی۔ یہ ہجری سن ہمیں اس واقعہ کی یاد دلاتا ہے اور اگر دینی حس بیدار ہو تو دین کی بقا و سربلندی کیلئے قربانی کا جذبہ پیدا کرتا ہے۔

اور یہ ماہ محرم الحرام جسے اسلامی سن کا پہلا مہینہ ہونے کا شرف حاصل ہے اور جو حرمت والے مہینوں میں سے ایک ہے اس کی دسویں تاریخ کو رسول صلی اللہ علیہ وسلم اور صحابہ کرام نے روزہ رکھا ہے اور اس دن کے روزہ کو ایک خصوصی فضیلت والا روزہ قرار دیا ہے رمضان کے روزے کی فرضیت سے پہلے محرم کی دسویں تاریخ (یوم عاشوراء) کا روزہ فرض تھا بعد میں یہ روزہ فرض تو نہیں رہا لیکن اس روزے کی مشروعیت برقرار رہی۔

اس دسویں تاریخ کو رسول صلی اللہ علیہ وسلم کی وفات پر نصف صدی کا عرصہ گزر جانے کے بعد محرم سنہ ۶۱ھ میں واقعہ پیش آیا جو واقعہ کربلا کے نام سے یاد کیا جاتا ہے جو اسلامی تاریخ کا مشہور ترین واقعہ بن گیا ہے اور جس واقعہ نے استحقاق سے زیادہ ہمیں اپنی طرف کھینچا اور ضرورت سے زیادہ ہمیں الجھایا ہے۔ اس واقعہ کا حیرت انگیز پہلو یہ ہے کہ اس کو نیکی و بدی، یا جمہوریت و ملوکیت کی لڑائی کی حیثیت سے پیش کیا جاتا ہے حالانکہ یہ قطعاً بے بنیاد ہے۔

## فضائل و مسائل یوم عاشوراء

حضرت عائشہؓ نے فرمایا: قریش زمانہ جاہلیت میں یوم عاشوراء کا روزہ رکھتے تھے اور رسول صلی اللہ علیہ وسلم بھی جاہلیت میں عاشوراء کا روزہ رکھتے تھے۔ پھر جب آپ مدینہ تشریف لائے تو بھی آپ نے عاشوراء کا روزہ رکھا اور صحابہ کرام کو بھی حکم دیا، مگر جب رمضان مگر جب رمضان کے روزے فرض کئے گئے تو آپ نے اس کا اہتمام ترک کر دیا اور فرمایا اب جو چاہے عاشوراء کا روزہ رکھے اور جو چاہے نہ رکھے۔ (بخاری و مسلم و ابوداؤد باب صیام یوم عاشوراء)

حضرت ابن عباسؓ نے فرمایا کہ جب رسول صلی اللہ علیہ وسلم مدینہ تشریف لائے تو دیکھا کہ عاشوراء کے دن یہود روزہ رکھتے ہیں، فرمایا کہ یہ کیا معاملہ ہے، تم لوگ کیوں اس دن روزہ رکھتے ہو؟ تو انھوں نے بتایا کہ یہ ایک اچھا دن ہے، اسی دن اللہ تعالیٰ نے بنی اسرائیل کو ان کے دشمن فرعون سے نجات دلائی اور فرعون اور اسکی قوم کو غرقاب کر دیا تھا تو موسیٰ علیہ السلام نے بطور شکر یہ اس دن روزہ رکھا تھا اور ہم بھی اسی خوشی میں روزہ رکھتے ہیں۔ تو آپ نے فرمایا ہم موسیٰ علیہ السلام کے (شریک مسرت ہونے میں) تم سے زیادہ مستحق ہیں۔ پھر رسول صلی اللہ علیہ وسلم نے اس خوشی میں شرکت اور اس پر ادائے شکر کی نیت سے (اس دن کا روزہ رکھنا شروع کیا اور صحابہ کو بھی اس دن روزہ رکھنے کا حکم دیا۔) (بخاری و مسلم، باب مذکور)

ابن عباسؓ نے بیان کیا کہ میں نے رسول صلی اللہ علیہ وسلم کو یوم عاشوراء کے سوا اور اس ماہ رمضان کے سوا اور کسی دن کو دوسرے دنوں سے افضل جان کر خاص طور سے روزہ رکھتے نہیں دیکھا ہے۔ (بخاری و مسلم، باب مذکور)

سلمہ بن اکوعؓ سے روایت ہے کہ رسول صلی اللہ علیہ وسلم نے قبیلہ بنو اسلم کے ایک شخص کو لوگوں میں اس بات کے اعلان کر دینے کا حکم دیا کہ جو کھا چکا ہو تو وہ دن کے باقی حصہ میں کھانے پینے سے رکا رہے اور جس نے نہ کھایا ہو اسے روزہ رکھ لینا چاہئے کیونکہ آج عاشوراء کا دن ہے۔ (بخاری و مسلم، باب مذکور)

ربیع بنت معوذ نے کہا کہ عاشوراء کی صبح کو رسول صلی اللہ علیہ وسلم نے انصار کی بستیوں میں کہلا بھیجا کہ صبح جس نے کھاپی لیا ہو وہ دن کا باقی حصہ (روزہ دار کی طرح) پورا کرے اور جس نے کچھ کھایا یا پیا نہ ہو وہ روزے سے رہے۔ ربیع نے کہا کہ پھر بعد میں بھی ہم اس روزہ رکھتے اور اپنے بچوں سے بھی روزہ رکھواتے تھے۔ انھیں ہم روٹی کا ایک کھلونادے کر بہلاتے رہتے، جب کوئی کھانے کیلئے روتا تو وہی دے دیتے یہاں تک کہ افطار کا وقت آ جاتا۔ (بخاری باب صوم الصبیان، و مسلم باب صوم یوم عاشوراء)

جابر بن سمرہؓ سے روایت ہے کہ ”انھوں نے کہا کہ رسول صلی اللہ علیہ وسلم عاشوراء کے دن روزہ رکھنے کا حکم دیتے اور ہمیں اس پر ابھارتے اور اس کا خیال رکھنے کی تاکید فرماتے لیکن جب رمضان کے روزے فرض کئے گئے تو آپ ہمیں نہ اس کا حکم دیتے تھے نہ اس سے روکتے تھے نہ اس کا خیال رکھنے کی تاکید فرماتے تھے (مسلم، باب مذکور) حضرت ابو موسیٰ اشعرؓ نے فرمایا: اہل خیبر یوم عاشوراء کا بڑا اہتمام کرتے تھے اس دن وہ لوگ روزہ رکھتے اور اس کو عید کا دن قرار

دیتے اور اس دن اپنی عورتوں کو اچھے اچھے لباس اور زیورات پہناتے۔ رسول صلی اللہ علیہ وسلم اس کی خبر ہوئی تو آپ نے فرمایا کہ

تم تو اس دن بس روزہ رکھو۔ (مسلم باب مذکور)

ابن عباسؓ نے فرمایا کہ رسول اللہ علیہ وسلم نے عاشوراء کا روزہ رکھا اور اس کا حکم دیا، لوگوں نے ایک بار آنحضور صلی اللہ علیہ وسلم سے کہا کہ اس دن کو یہود و نصاریٰ بڑی اہمیت دیتے ہیں (مطلب یہ تھا کہ آپ تو ہمیں ان کی مخالفت کا حکم دیتے ہیں اور یوم عاشوراء کے معاملہ میں موافقت ہوئی جا رہی ہے۔ (مرعاۃ ج ۳ ص ۲۷۲) تو آپ نے فرمایا کہ آئندہ سال اگر اللہ نے چاہا تو ہم نویں تاریخ کو روزہ رکھیں گے۔ ابن عباسؓ فرماتے ہیں کہ اگلا سال آنے سے پہلے ہی آپ انتقال فرما گئے۔ (مسلم باب مذکور)

فضائل محرم، یوم عاشوراء کی بابت یہ بعض صحیح روایات تھیں جو نقل کی گئی ہیں، ان روایات کے علاوہ بھی اس موضوع پر صحیح روایتیں آتی ہیں مگر اس سلسلہ کی تمام روایتوں کا استقصاء نہ مقصود ہے نہ اسکی ضرورت، البتہ اجمالی طور پر اس بات کو واضح کر دینا ضروری ہے۔

کہ ان روایات سے اس مہینہ میں روزہ کے سوا کوئی عمل ثابت نہیں ہے اور اس عمل پر اجر و ثواب کی بھی کوئی بہت طول طویل فہرست نہیں ہے جیسا کہ بعض موضوع، ضعیف روایات میں بیان کیا گیا ہے۔ صوم یوم عاشوراء پر اجر و ثواب کے سلسلہ میں وہی صحیح روایت آتی ہے جو مسلم و ابوداؤد کے حوالہ سے اوپر گزری کہ اس دن کے روزہ کے بدلے ایک سال گزشتہ کی خطائیں معاف کر دی جاتی ہیں اور صوم ماہ محرم کو ماہ رمضان کے روزوں کے بعد افضلیت عطا کی گئی ہے۔

ماہ محرم میں اس عمل کے علاوہ جتنے اعمال و خرافات کئے جاتے ہیں وہ سب بدعات و محدثات ہیں، شریعت سے ان اعمال کا کوئی تعلق نہیں۔

### ماہ محرم کی بدعات

#### اہل سنت و جماعت کے غور کیلئے

محرم کی شرعی حیثیت صرف اتنی ہے کہ اس میں صرف نقلی روزے رکھے جاسکتے ہیں خصوصاً عاشورہ کے دن کا روزہ بڑی فضیلت والا ہے کہ اس سے ایک سال کے گناہ معاف ہو جاسکتے ہیں (مشکوٰۃ)

لیکن حسب فرمان رسول اللہ علیہ وسلم (صوموا قبلہ یوما و بعدہ یوما) اخرجہ احمد فی مسندہ ص: ۲۱ ج: ۴ طبع احمد شاہ کراچی: اسنادہ حسن) ”نویا گیا کہ محرم کا روزہ ملا کر دو روزے رکھ لینے چاہئیں“ اس کے علاوہ اس دن میں کسی چیز کا ثبوت نہیں۔

عام اہل اسلام خصوصاً اہل سنت و جماعت کی آگاہی کیلئے یہ گزارش کرنا ہے کہ اس ماہ میں رواج یافتہ بدعات سے اجتناب نہایت ضروری ہے۔

اس عشرے میں یا خاص عاشورے کے دن خصوصی کھانے پکانے، دانے جوش دینا، سبیلے لگوانا، ایسی سبیلوں سے پانی پینا، ماتمی لباس پہننا، سرمہ لگانا، قبروں کی زیارت کیلئے جانا اور ان پر تازی مٹی ڈالنے کا اہتمام کرنا وغیرہ یہ کام بدعت اور ناجائز ہیں۔

جیسا کہ شیخ عبدالحق دہلوی نے ابن حجر کی شافعی کی ”الصواعق المحرقة“ سے اپنی جناب ”ما ثبت بالسنة“ میں تسلیم نقل کیا ہے۔ بالخصوص جو چیز حضرت حسینؑ یا کسی دوسرے کے نام کی ہو وہ ”ما اہل لغير الله به“ میں داخل اور حرام ہے۔ نیز یہ جو رواج ہو گیا ہے کہ اس عشرے میں واقعات بڑی رنگ آمیزی سے بیان کئے جاتے ہیں ان سے اجتناب بھی بڑی ضروری ہے۔ اسلیئے کہ اولاً: اس طرح یہ امر محرم کی خصوصیت معلوم ہونے لگی ہے جو درحقیقت نہیں ہے۔

ثانیاً: اس کو صحابہ کرام خصوصاً حضرت معاویہؓ جو ایک جلیل القدر صحابی ہیں کی تنقیص کا ذریعہ بنالیا گیا ہے۔

ثالثاً: ان واقعات میں رونے رلانے والی بہت سی کہانیوں کا ثبوت سخت مشکوک اور مخدوش ہے۔ ان کا اکثر حصہ ایک داستان گو ابو مخنف لوط بن یحییٰ متوفی ۱۷۵ھ کی افسانہ طرازی ہے جو ایک کٹر قسم کا دروغ گو بتایا جاتا ہے جیسا کہ اس طرف آٹھویں صدی کے مستند مورخ حافظ ابن کثیر نے اسکی اشتعال انگیز اور مبالغہ آمیز کہانیاں بیان کر کے اشارہ فرمایا ہے۔ (فی بعض ما اور دناہ نظر۔۔۔) اکثر من روایہ ابی مخنف لوط بن یحییٰ وقد کان شیعیا و هو ضعیف الحدیث (البدایہ والنہایہ ص: ۲۰۲ ج ۸)

ومیزان الاعتدال ص ۱۹ ج ۴ للذہبی) وہ لکھتے ہیں کہ (لا یوثق بہ ترکہ ابو حاتم وغیرہ وقال الدارقطنی: ضعیف وقال ابن معین: لیس بشئ وقال ابن عدی: شیعہ محرق صاحب اخبار ہم)۔ ایسا ہی لسان المیزان میں ہے۔

خلاصہ یہ ہے کہ یہ شخص کسی کام کا نہیں۔ یہ ائمہ جرح و تعدیل کی اس شخص کے بارے میں شہادتیں ہیں۔ جس کی تائید اس کی تالیف ”مقتل الحسین“ سے ہو سکتی ہے جو طبع ہو چکی ہے۔ اس میں ایسی باتیں اس نے درج کی ہیں کہ جن کو عقل تسلیم نہیں کر سکتی۔ عجائب وغرائب اور تضادات کا پلندہ ہے۔ بنا بریں بلا تحقیق کوئی قصہ بیان کرنے سے نادانستگی میں کئی غلط باتوں کو شہرت ہو جاتی ہے

جو (کئی بالمرء اثمان متحدت بكل مسمع) حدیث کے ضمن میں آتا ہے

اتفاقا ایسا ہو گیا کہ حضرت حسینؑ کی مظلومانہ شہادت دس محرم ۶۱ھ کو وقوع میں آگئی، لیکن ایسے ہی یکم محرم کو ”ایرانیوں یہودیوں اور عیسائیوں کی سازش سے حضرت عمرؓ کو جب کہ صبح کی نماز پڑھانے کیلئے آپ تیار ہو رہے تھے، خنجر سے ناگہانی شہید کر دیا گیا، جس طرح کوئی دینی حیثیت یکم محرم کو حاصل نہیں اسی طرح عاشورے کے دن حضرت حسینؑ کی شہادت سے اس دن کا کوئی امتیاز نہیں ملا۔

حضرت حسینؑ کی شہادت مظلومانہ اس لئے ہوئی کہ آپؑ کو فہ والوں کے زور دینے پر کہ آپؑ کو فہ تشریف لے آئیں تو اہل کوفہ یزید کی بجائے ان سے بیعت خلافت کر لیں گے مکہ معظمہ سے کوفہ کی طرف روانہ ہو گئے باوجودیکہ اکابر صحابہ نے ان کو بزور یہ مشورہ دیا تھا کہ آپؑ ہرگز کوفہ نہ جائیں نہ اہل کوفہ پر زور بھرا اعتماد فرمائیں (ملاحظہ ہو: تاریخ الطبری، البدایہ وغیرہ) اسی طرح ان جلسوں، جلوسوں اور تعزیوں کی اسلام میں کوئی اصل نہیں اس قسم کی رسمیں باطنی فرقہ کے ایک بادشاہ معزالدین نے ۳۵۲ھ میں ایجاد کی تھیں۔ اس سے پہلے ان کا کوئی کسی زمانے میں۔۔۔۔۔ وجود نہیں ملتا (ملاحظہ ہو: البدایہ والنہایہ ص: ۴۳)

ج ۱۱، نیز مولانا اکبر شاہ نجیب آبادی کی اردو تاریخ اسلام ص ۶۵ ج ۲ طبع کراچی میں اسکی تفصیل موجود ہے)۔  
 ایک یہ رسم بھی چل نکلی ہے کہ محرم کو ماتمی مہینہ سمجھکر اس میں شادیاں بند کر دی جاتی ہیں۔ اہل سنت و جماعت کو چاہیے کہ اس خیال فاسد کو ذہنوں سے کھرچنے کی کوشش کریں اور عملاً اس غلط رسم کو حرف غلط کی طرح مٹانے کا عزم کریں، اس طرح کہ محرم میں شادیاں کریں اور دوسرے لوگوں کو بتادیں کہ محرم ماتمی مہینہ نہیں ہے۔ حضرت حسین کی شہادت کے بارے میں ماتم کا جو طرز اختیار کیا جاتا ہے اسلام میں اس کا قطعاً کوئی جواز نہیں۔  
 ہماری غرض اس تحریر سے یہ ہے کہ بعض لوگوں نے تو خیر تعزیہ وغیرہ کو اپنا مذہبی شعار بنا لیا ہے لیکن اہل سنت و جماعت کو چاہئے کہ حقائق ثابتہ پر غور کریں۔ بدعات سے بچیں۔ خود نہ تعزیہ نکالنے کا ارتکاب کریں نہ اس قسم کے جلوسوں میں شامل ہوں اور نہ ہی ان کو دیکھکر دینی و دنیوی مشکلات سے دوچار ہونے کے اسباب پیدا کریں۔

وصلی اللہ علی نبینا محمد وبارک وسلم

# محرم الحرام في ضوء الواقع

مستفاد من تأليف:

الشيخ عطاء الله حنيف بهوجيائي والشيخ عبدالسلام رحمان حفظه الله

مراجعة: شفيق الرحمن ضياء الله

الناشر:

جمعية اهل الحديث لعموم الهند